



Stqarrija għall-Istampa

Il-Lussemburgu, il-21 ta' Jannar 2021

Jenħtieg li l-għajnuna umanitarja mogħtija mill-UE għall-edukazzjoni tkun fuq żmien itwal u tilħaq aktar bniet

Fi snin reċenti, l-għajnuna mogħtija mill-UE għall-edukazzjoni f'emergenzi umanitarji u krizijiet fit-tul ħadmet pjuttost tajjeb permezz ta' proġetti ta' assistenza rilevanti. Iżda rapport speċjali li gie ppubblikat illum mill-Qorti Ewropea tal-Awdituri (QEA) jidentifika wkoll bosta nuqqasijiet. B'mod ġenerali, l-appoġġ mogħti mill-UE jilħaq aktar subien, għalkemm huma l-bniet li għandhom probabbiltà akbar li ma jattendux skola f'reġjuni milquta minn kunflitti. L-effiċjenza tal-għajnuna mogħtija mill-UE tkun tibbenefika wkoll minn proġetti fuq żmien itwal, analiżi aħjar tal-ispejjeż, u sostenibbiltà akbar ta' programmi dwar il-flus kontanti għall-edukazzjoni.

Huwa stmat li 64 miljun tifel u tifla fil-pajjiżi li qed jiżviluppaw ma jattendux skola primarja. Nofshom jgħixu f'żoni milquta minn kunflitti. L-aċċess għall-edukazzjoni joffrilhom opportunitajiet ta' tagħlim u jipprovdni wkoll protezzjoni fiżika immedjata kif ukoll għarfien u ħiliet li jsalvaw il-ħajja. Dan l-aħħar, il-Kummissjoni Ewropea ziedet l-għajnuna għall-edukazzjoni sa 10 % tal-għajnuna umanitarja totali tagħha, ekwivalenti għal madwar EUR 160 miljun fl-2019.

L-awdituri sabu li l-għajnuna mogħtija mill-UE għenet fir-restawr u ż-żamma tal-aċċess għal edukazzjoni li tkun sikura u ta' kwalità tajba matul il-krizijiet umanitarji. Il-proġetti kienu rilevanti u kkoordinati tajjeb, u l-Kummissjoni Ewropea indirizzat il-problemi li kienet identifikat matul iż-żjarat ta' monitoraġġ. B'riżultat ta' dan, il-proġetti kienu kapaċi jilħqu l-biċċa l-kbira mill-objettivi tagħhom.

"B'mezzi relattivament limitati, l-UE kienet kapaċi tgħin lil ħafna tfal li ma jattendux skola f'żoni milquta minn krizi," qal Hannu Takkula, il-Membru tal-Qorti Ewropea tal-Awdituri responsabbli

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ jinsab fuq eca.europa.eu.

ECA Press

12, rue Alcide De Gasperi – L-1615 Luxembourg

E: press@eca.europa.eu @EUAuditors eca.europa.eu

għar-rapport. *“Madankollu, l-appoġġ li hija tagħti għall-edukazzjoni f’emergenzi jeħtieġ li jiġi rfinat biex jilħaq il-livell ta’ effiċjenza u rilevanza li din il-kawża nobbli jistħoqqilha.”*

Il-biċċa l-kbira mill-proġetti huma fuq żmien qasir wisq (ta’ bejn 10 xhur u 12-il xahar) biex ikopru l-ħtiġijiet edukattivi pluriennali tat-tfal fi krizijiet fit-tul. Dan fisser li l-għajjnuna mogħtija mill-UE kienet inqas effiċjenti u inqas kapaċi biex twassal soluzzjonijiet sostenibbli. Fir-rigward tal-effiċjenza, l-awdituri jirrakkomandaw li l-Kummissjoni ttejjeb l-analiżijiet tal-ispejjeż biex tikseb aktar bl-istess ammont ta’ flus.

Il-bniet huma aktar f’riskju mis-subien li jtilqu mill-iskola qabel il-waqt minħabba li hemm probabbiltà akbar li jkunu involuti f’xogħol tad-dar, jesperjenzaw vjolenza u jżżewġu kmieni. Madankollu, fir-rapport tagħhom l-awdituri jiġbdu l-attenzjoni għall-fatt li l-proporzjon ta’ bniet fil-mira u/jew milħuqa ma jirriflettix l-iżvantagġi akbar li jhabbtu wiċċhom magħhom.

Fl-aħħar nett, il-proġetti tal-UE dwar il-flus kontanti għall-edukazzjoni ftit li xejn jagħmlu biex inaqqsu d-dipendenza tal-benefiċjarji mill-assistenza fi flus kontanti. Għalhekk l-awdituri jirrakkomandaw li l-Kummissjoni tippjana li r-riżultati tagħmilhom sostenibbli ladarba l-għajjnuna umanitarja tintemm, pereżempju billi trawwem l-awtodipendenza u, lil ammont akbar ta’ familji benefiċjarji, tirreferilhom soluzzjonijiet ta’ għajxien.

Informazzjoni ġenerali

Permezz tad-Direttorat Ġenerali għall-Protezzjoni Ċivili u l-Operazzjonijiet tal-Għajjnuna Umanitarja Ewropej (ECHO) tal-Kummissjoni, l-UE tipprovdi għajjnuna umanitarja għal dawk milquta minn diżastru. Hija tappoġġa ħafna tipi ta’ attivitajiet għall-edukazzjoni, bħal: bini jew riabilitazzjoni ta’ klassijiet, forniment ta’ materjali ta’ taħriġ u għamara, taħriġ tal-għalliema, għoti ta’ edukazzjoni aċċellerata bħala għajjnuna lit-tfal biex jirritornaw l-iskola, sensibilizzazzjoni tal-ġenituri rigward l-importanza tal-edukazzjoni, u għoti ta’ flus kontanti għall-familji biex b’hekk it-tfal jistgħu jattendu l-iskola.

L-awditu li gie ppubblikat illum ikopri proġetti fil-Ġordan u l-Uganda fejn l-impenji tal-UE mill-2017 sal-2019 kienu ta’ EUR 18-il miljun u EUR 16-il miljun, rispettivament. It-Turkija, l-akbar riċevitur ta’ finanzjament mill-UE għall-edukazzjoni f’sitwazzjonijiet ta’ emergenza (EUR 84 miljun), kienet is-sugġett ta’ [awditu ieħor ippubblikat fl-2018](#).

Ir-Rapport Speċjali Nru 02/2021: “Għajjnuna umanitarja mogħtija mill-UE għall-edukazzjoni: tgħin lit-tfal fil-bżonn, iżda jenħtieġ li tkun fuq żmien itwal u tilħaq aktar bniet” huwa disponibbli fuq is-sit web tal-QEA (eca.europa.eu) bi 23 lingwa tal-UE.

Il-QEA tipprezenta r-rapporti speċjali tagħha lill-Parlament Ewropew u lill-Kunsill tal-UE, kif ukoll lil partijiet ikkonċernati oħra bħall-parlamenti nazzjonali, il-partijiet ikkonċernati tal-industrija u r-rappreżentanti tas-soċjetà ċivili. Il-maġġoranza l-kbira tar-rakkomandazzjonijiet li jsiru fir-rapporti tagħha jiddaħħlu fil-prattika.

Kuntatt għall-istampa għal dan ir-rapport

Vincent Bourgeois – E: vincent.bourgeois@eca.europa.eu
T: (+352) 4398 47502 / M: (+352) 691 551 502